



**FIL-QORTI TAL-MAGISTRATI (MALTA)
BHALA QORTI TA' GUDIKATURA KRIMINALI
MAGISTRAT DR MARSE-ANN FARRUGIA LL.D.**

Seduta ta' nhar l-Erbgha, 6 ta' Lulju 2022

Kumpilazzjoni Numru: 1066/2008 MLF

Il-Pulizija

(Supretendent Robert Vella)

(Spettur Anna Marie Xuereb)

vs

Omissis

Omissis

Alexia Cross

Omissis

DIGRIET

Il-Qorti

1. Rat ir-rikors tal-imputata tas-6 ta' Gunju 2022 fejn ghar-ragunijiet fih premessi talbet lil din il-Qorti sabiex din il-Qorti taghmel riferenza kostituzzjonali fuq is-segweni kwistjonijiet:
 - (i) Li d-dritt tal-imputata ghal smiegh xieraq ai termini tal-Artikolu 6 tal-Konvenzjoni Ewropea dwar id-Drittijiet tal-Bniedem u tal-Artikolu 39 gie lez,

peress li ma nghatatx dritt ghal assistenża legali qabel u matul ir-rilaxx tal-istqarrija; u

- (ii) Gew lezi d-drittijiet fundamentali tal-imputata kontemplati fl-Artikolu 6 tal-Konvenzjoni Ewropea tad-Drittijiet tal-Bniedem, tal-Artikolu 7 tal-Konvenzjoni Ewropea tad-Drittijiet tal-Bniedem, u l-Artikolu 39 tal-Kostituzzjoni ta' Malta, peress li d-digriet ta' din il-Qorti tal-1 ta' Ottubru 2021, eskluda lill-imputata mill-beneficju tal-Artikolu 8 tal-Kapitolu 537 tal-Ligijiet ta' Malta, frott ta' nuqqas ta' "*foreseeability*" fil-ligi, fil-komputazzjoni tas-seba' snin prigunerija

2. Rat ir-risposta tal-Prosekuzzjoni ghal dan ir-rikors, fejn ghar-ragunijiet fih premissi oggezzjonat ghat-talba.

Kunsiderazzjonijiet ta' din il-Qorti

3. L-Artikolu 46(3) tal-Kostituzzjoni jippreskrivi illi:

“Jekk f’xi proceduri f’xi Qorti li ma tkunx il-Prim’Awla tal-Qorti Ċivili jew il-Qorti Kostituzzjonali tqum xi kwistjoni dwar il-ksur ta’ xi wahda mid-disposizzjonijiet tal-imsemmija Artikoli 33 sa 45 (magħdudin), dik il-Qorti għandha tibgħat il-kwistjoni quddiem il-Prim’Awla tal-Qorti Ċivili kemm-il darba fil-fehma tagħha t-tqanqil tal-kwistjoni ma tkunx semplicement frivola jew vessatorja” L-istess dicitura tinstab fl-Artikolu 4(3) tal-Kapitolu 319 dwar il-Konvenzjoni Ewropea dwar id-Drittijiet tal-Bniedem.

4. Konsegwentement sabiex din il-Qorti tagħmel ir-riferenża kostituzzjonali mitluba, hija trid tkun sodisfatta illi l-kwistjoni sollevata ma tkunx wahda semplicement frivola jew vessatorja. Fis-sentenza **Alan Mifsud vs L-Avukat Generali** deciza fit-23 ta' Novembru 1990, il-Qorti Kostituzzjonali irriteniet illi:

“Il-Qorti tifehem illi “frivola” riferibbilment għall-kwistjoni Kostituzzjonali li tigi sollevata quddiem xi qorti – barra l-Qorti Kostituzzjonali jew il-Prim’Awla tal-Qorti Ċivili – tfisser li dik il-kwistjoni hija ta’ ebda pregju jew valur, vana, nieqsa mis-serjeta, manifestament nieqsa mis-sens, li ma jisthoqqilix attenzjoni; waqt li “vessatorja”

tfisser li l-kwistjoni giet sollevata minghajr ragunijiet sufficjenti u bl-iskop li ddejjajq u tirrita lill-kontroparti.”

5. Fil-kaz odjern, l-imputata qed titlob riferenza kostituzzjonali ghal zewg ragunijiet separati u distinti minn xulxin, u ghaldaqstant din il-Qorti sejra tikkunsidra kull wahda minn dawn ir-ragunijiet separatament, sabiex tara jekk it-tqanqil ta' xi wahda jew iktar minn dawn il-kwistjonijiet huwiex frivolu jew vessatorju.

(i) Il-Kwistjoni tan-Nuqqas ta' Assistenza Legali tal-Imputata qabel u waqt l-interrogatorji taghha

6. Mhux kontestat li l-istqarrijiet *de quo* ittiehdu skond dak li jipprovdi l-Artikolu 658 tal-Kodici Kriminali, u cioe ma gewx moghtija involontarjament “*jew tkun mgieghla jew mehuda b'theddid jew b'biza, jew b'weghdiet jew bi twebbil ta' vantaggi.*” Pero l-istqarrijiet ma gewx moghtija in konformita ma' l-esigenzi tad-dritt ghal smiegh xieraq kif protetti mill-Artikolu 6 tal-Konvenzjoni Ewropea u interpretat kemm mill-Qorti Ewropea kif ukoll mill-Qorti Kostituzzjonali, billi fiz-zmien li fih ittiehdu l-istqarrijiet *de quo* – u cioe fl-2008 - il-ligi Maltija ma kienitx tipprovdi li l-imputat seta' jitlob l-assistenza legali qabel u waqt l-interrogazzjoni.

7. Fil-fehma ta' din il-Qorti, certament ma jistghax jinghad li din il-kwistjoni dwar l-istqarrijiet imqanqla mid-difiza hija wahda semplicement frivola meta, wiehed jikkonsidra li l-Qorti Kostituzzjonali f'dawn l-ahhar snin tat diversi sentenzi fejn fihom sabet ksur ta' l-Artikolu 6 tal-Konvenzjoni Ewropea ghaliex *inter alia* ir-rikorrenti f'dawk il-kawzi, bhall-imputata odjerna, irrilaxxaw l-istqarrija taghhom fi zmien meta l-ligi Maltija ma kienitx tipprovdi ghal assistenza legali qabel u waqt l-interrogatorju.

8. Pero wiehed irid jara wkoll jekk it-tqanqil ta' din il-kwistjoni hux vessatorju.

9. Ghalkemm fl-ordinament guridiku Malti m'ghandniex id-dottrina tal-precedent, il-Qorti Kostituzzjonali hija l-oghla Qorti tal-pajjiz, u ghalhekk is-sentenzi moghtija minn din il-Qorti bil-fors li ghandhom element perswasiv qawwi u jinfluwixxu fuq is-sentenzi moghtija mill-qrati l-ohra tal-pajjiz, inkluza ovvjament fuq dawk moghtija

minn din il-Qorti. Huwa vera li sentenza tal-Qorti Kostituzzjonali torbot biss lill-partijiet f'dik il-kawza, pero l-insenjament li johrog minn dik is-sentenza jghodd ghall-Qrati l-ohrajn kollha.

10. Fil-fatt fis-sentenza **Ir-Repubblika ta' Malta vs Anthony Bugeja et** deciza fit-22 ta' Gunju 2022, il-Qorti tal-Appell Kriminali regghet irriteriet hekk:

11. *“13. Illi huwa indubitat illi kien hemm evoluzzjoni fil-gurisprudenza, kemm dik lokali kif ukoll Ewropeja dwar il-jedd ta' persuna suspettata bil-kummissjoni ta' reat, li tkun assistita minn avukat, bil-liġi qabel Frar tas-sena 2010, teskludi kompletament dan il-jedd. Din il-bidla fil-liġi wasslet sabiex il-qrati matul dawn l-aħħar snin issindikaw il-validita' tal-proċeduri penali u cioe' jekk dawn setgħux gew inviżjati bil-leżjoni tal-jedd għas-smiġħ xieraq tal-persuna akkuzata meta din tkun irrilaxxat stqarrija mingħajr difiża adegwata, liema stqarrija sussegwentement tingieb bħala prova fl-imsemmija proċeduri. Illi dan wassal għal fehmiet differenti espressi mill qrati ta' kompetenza penali kif ukoll dawk kostituzzjonali u anke evoluzjoni fil-ħsieb tal-QEDB liema ħsieb imbagħad influwenza deċizjonijiet illi gew wara s-sentenzi fil-każ Philippe Beuze vs il-Belġju (71409/10) deċiża fid-09 ta' Novembru 2018, u Farrugia vs Malta illi xi ftit jew wisq tbiegħdu mill-insenjament imfassla fid-deċiżjoni ta' Salduz u ohrajn. Illi f'dawn id-deċiżjonijiet il-Qorti Ewropea regghet adottat il-kriterju tal-“overall fairness of the proceedings” sabiex jiġi mistharreg jekk seħħitx xi leżjoni għad-dritt tas-smiġħ xieraq, u dan wara li jiġi superat l-ewwel test, u cioe' jekk kienx hemm xi raġunijiet impellenti li wasslu sabiex id-dritt għall-assistenza legali jiġi miċhud.*

... ..

18. *Illi allura, għalkemm l-Avukat Ġenerali jista' jkollu raġun fl-ilment minnu ventilat dirett lejn is-sentenza appellata, u għalkemm huwa minnu wkoll illi l-leżjoni tal-jedd għas-smiġħ xieraq jista' jkun mistharreg unikament meta jintemm il-proċess penali fl-intier tiegħu, madanakollu qed tingħata direzzjoni lil qrati ta' ġurisdizzjoni penali mill-istess Qorti Kostituzzjonali sabiex din il-prova titwarrab mill-atti probatorji fl-interess tal-gustizzja u għall-integrita' tal-proċess, bil-għan li ma jkunx hemm ir-riskju ta' leżjoni tad-dritt għal smiġħ xieraq. Illi fil-fehma tal-Qorti dan għandu jseħħ iktar u iktar f'dan il-każ fejn ir-restrizzjoni għal jedd tal-assistenza legali kienet waħda*

sistematika fejn fl-ebda stadju tal-istharrig, kemm dak tal-pulizija kif ukoll dak dwar l-in genere l-appellati ma kienu mogħtija difiża adegwata sabiex jiddefendu ruħhom mill-periklu tal-awto-inkriminazzjoni.

19. Illi llum, fid-dawl tas-sentenzi mogħtija in materja, jidher opportun li l-fehma ta' din il-Qorti tkun konsoni mad-direzzjoni li qed tingħata mill-Qorti Kostituzzjonali li hija waħda kostanti u ripetuta u dan fir-rigward ta' kawzi kriminali li għadhom sub iudice. Dan għalkemm id-direzzjoni li qed tingħata mill-Qorti Ewropeja dwar id-Drittijiet tal-Bniedem hija univoka, u cioè' illi kull każ irid jitqies għalih billi jiġi mistharreg f'kull każ individwalment jekk bil-fatt illi l-persuna akkuzata ma kellhiex assistenza legali waqt it-teħid tal-istqarrija, dan setax impingha fuq is-smiġh xieraq iktar 'il quddiem tul il-proċeduri penali istitwiti kontra tagħha."

12. Konsegwentement, ma huwiex logiku li wiehed jahseb li din il-Qorti sejra kapriccosament tinjora l-insenjament u d-direzzjoni tal-Qorti Kostituzzjonali, li issa giet segwita minn diversi sentenzi tal-Qorti tal-Appell Kriminali – li tat diversi sentenzi fis-sens li speċjalment f'kazijiet bhal dak odjern fejn l-istqarrija tkun ittiehdet qabel is-sena 2010, l-istqarrija ghandha titwarrab mill-atti probatorji fl-interess tal-gustizzja u għall-integrita' tal-proċess, bil-għan li ma jkunx hemm ir-riskju ta' leżjoni tad-dritt għal smiġh xieraq.

13. Għalhekk ma hemm l-ebda sens logiku li din il-Qorti tagħmel riferenza kostituzzjonali, għax il-Qorti Kostituzzjonali ga iddecidet il-punt sollevat mill-imputata u idderigiet il-Qorti gudikanti kif ghandha tirregola ruhha.

14. Effettivament din il-Qorti hija pjuttost perplessa b'din it-talba għal riferenza kostituzzjonali fuq din il-kwistjoni, stante li fin-nota ta' sottomissjonijiet tagħha tas-26 ta' Lulju 2019, id-difiża stess qalet hekk:¹

"Illi fl-ewwel lok jiġi rilevat li minkejja li l-Prosekuzzjoni ghamlet riferenza ampja għall-istqarrijiet tal-imputata, fl-umli fehma tad-Difiża, dawn ghandhom jigu t-tnejn sfilzati, u konsegwentement din l-Onorabbli Qorti m'ghandha tiehu l-ebda konjizzjoni tagħhom. Dan peress illi a skorta gurisprudenza, gie stabbilit illi stqarrija mehuda fl-

¹ Ara fol. 603 tal-process.

assenza tal-avukat difensur tal-persuna investigata, anke waqt l-istadju tal-investigazzjoni, u waqt it-tehid tal-istess stqarrija nfisha tkun ttiehdet bi ksur tad-drittijiet fundamentali tal-bniedem għall-smiegh xieraq.”

15. Dan ifisser li d-difiza hija ben konsapevoli tas-sentenzi kostituzzjonali in materja, u li hemm rimedju ordinarju li setgħet titlob – u li effettivament talbet fin-nota ta' sottomissjonijiet tagħha - lil din il-Qorti sabiex ma jkunx hemm ksur tad-dritt tagħha għal smiegh xieraq, u li ma kienx mehtieg li ssir riferenza kostituzzjonali fuq din il-kwistjoni.
16. Għal kull buon fini, din il-Qorti qiegħda tiddikjara minn issa li hija ser issegwi skrupolozament dawn id-direzzjonijiet tal-Qorti Kostituzzjonali, u konsegwentement ma hemmx il-htiega li issir riferenza kostituzzjonali fuq materja ga deciza awtorevolment, recentement u bla ekwivoku mill-Qorti Kostituzzjonali. F'dan is-sens, din it-talba tad-difiza għal riferenza kostituzzjonali hija vessatorja.

(ii) Il-Kwistjoni tan-nuqqas ta' certezza ta' dritt kreat bid-digriet ta' din il-Qorti tal-1 ta' Ottubru 2021

17. Fit-tieni lok, l-imputata qiegħda titlob riferenza kostituzzjonali ghaliex skond hi, id-digriet ta' din il-Qorti tal-1 ta' Ottubru 2021 li bih giet michuda t-talba tagħha li din il-Qorti tikkonverti ruhha f'Qorti ta' Droga ai termini tal-Artikolu 8 tal-Kapitolu 537 tal-Ligijiet ta' Malta gew lezi d-drittijiet fundamentali tagħha sanciti fl-Artikoli 6 u 7 tal-Konvenzjoni Ewropea u l-Artikolu 39 tal-Kostituzzjoni.
18. F'dan id-digriet tal-1 ta' Ottubru 2021, din il-Qorti kienet iddikjarat li l-imputata ma tissodisfax l-ewwel rekwizit preskritt fl-Artikolu 8(1) tal-Kapitolu 537 sabiex hija tassumi l-funzjoni ta' Qorti dwar id-Droga, stante li l-piena għar-reati li hija tinsab mixlija bihom teccedi s-seba' (7) snin prigunerija, u konsegwentement caħdet it-talba tagħha magħmula fis-seduta tal-11 ta' Gunju 2021 sabiex tassumi il-funzjoni ta' Qorti dwar id-Droga.
19. L-Artikolu 6 tal-Konvenzjoni Ewropea u l-Artikolu 39 tal-Kostituzzjoni jittrattaw dwar id-dritt għal smiegh xieraq. L-Artikolu 7(1) tal-Konvenzjoni Ewropea jippreskrivi hekk:

“Hadd ma għandu jitqies li jkun hati ta’ reat kriminali minhabba f’xi att jew ommissjoni li ma kinux jikkostitwixxu reat kriminali skont liġi nazzjonali jew internazzjonali fil-hin meta jkun sar. Lanqas ma għandha tingħata piena akbar minn dik li kienet applikabbli fiż-żmien meta r-reat kriminali jkun sar.”

20. Il-Qorti tibda biex tosserva li qabel ma tat dan id-digriet hija tat lill-partijiet il-fakolta li jipprezentaw noti ta’ sottomissjonijiet dwar il-kwistjoni sollevata minnha *ex officio* u cioe jekk il-piena tar-reati li bih l-imputata odjerna hi akkuzata ma teccedix is-seba’ snin prigunerija – li effettivament hu l-ewwel rekwizit sabiex din il-Qorti tista’ tikkunsidra t-talba tagħha sabiex tassumi l-funzjoni ta’ Qorti dwar id-Droga. Kien għal din ir-raguni li fis-seduta tal-11 ta’ Gunju 2021 din il-Qorti issollewat din il-kwistjoni *ex officio* u talbet lill-partijiet jagħmlu s-sottomissjonijiet tagħhom fir-rigward.
21. Fin-nota ta’ sottomissjonijiet tagħha, id-difiza stranament ma ghamlet l-ebda sottomissjoni fuq il-kwistjoni jekk il-piena għar-reat li bihom kienet mixlija kienitx tecceda s-seba’ (7) snin prigunerija, izda sempliciment strahet fuq in-nuqqas ta’ oggezzjoni tal-Prosekuzzjoni għat-talba tagħha, u għalhekk talbet lil din il-Qorti li tawtorizzaha ggib il-provi mehtiega, kif ukoll tahtar espert fejn jisma’ lill-imputata u lil daww koncernati u eventwalment jirrelata bil-miktub dwar ir-rizultanzi.
22. Fir-rikors odjern tas-6 ta’ Gunju 2022, id-difiza qieghda tilmenta li l-interpretazzjoni li tat din il-Qorti lill-Artikolu 8(1) tal-Kapitolu 537 dwar kif għandha tigi kalkulata l-piena, ma kienitx wahda korretta, kienet interpretazzjoni ristrettiva, u tilledilha d-drittijiet tagħha għal smiegh xieraq u li ma tigix assogettata għal piena aktar harxa minn dik preskritta meta gew kkommessi r-reati *de quo*.
23. Fir-rikors tagħha l-imputata tghid li fil-komputazzjoni tar-reati kontemplati, *“ingħaddu r-reati kollha inkluz s-sentenzi sospizi ma xulxin”*. Dan m’huwix fattwalment korrett. Fil-fatt fil-paragrafu numru 8 tad-digriet in kwistjoni, din il-Qorti qalet testwalment hekk:

“L-imputata hija akkuzata wkoll li ikkommettiet reat fil-perjodu operattiv ta’ tlett sentenzi sospizi, li mhux se jigu kkunsidrati għal fini ta’ dan l-ezercizzju.”²

² Ara fol. 640 tal-process.

24. Minn dak li setgħet tifhem din il-Qorti – stante li dan l-ilment huwa redatt bl-aktar mod ingarbuljat – l-imputata qed tilmenta mill-fatt li l-interpretazzjoni li tat din il-Qorti fl-interpretazzjoni tal-Artikolu 8(1) tal-Kapitolu 537 kienet nieqsa minn dak li hija issejjah “*foreseeability*” u għalhekk kien hemm lezjoni tal-Artikolu 7 tal-Konvenzjoni Ewropea u tad-dritt għal smiegh xieraq kif preskritt fl-Artikolu 39 tal-Kostituzzjoni.

Il-Qorti tibda biex tghid li ma tistax tifhem kif d-difiza qed tilmenta mill-interpretazzjoni mogħtija minn din il-Qorti lill-Artikolu 8(1) tal-Kapitolu 537, meta l-istess difiza naqset li tagħmel is-sottomissjonijiet tagħha dwar kif kellu jigi interpretat dan l-Artikolu 8(1), meta inghatat l-opportunita li tagħmel dan. Effettivament, fir-rikors odjern id-difiza lanqas iccitat digriet jew sentenza wahda li hi wahda in sostenn tat-tezi tagħha tal-mod ta’ kif għandu jigi interpretat dan l-Artikolu 8(1). L-interpretazzjoni li tat din il-Qorti lill-Artikolu 8(1), hija l-istess interpretazzjoni li din il-Qorti, kif preseduta dejjem tat lil dan l-Artikolu mis-sena 2015, meta gie promulgat il-Kapitolu 537 – ara fost ohrajn, id-digrieti tagħha **Il-Pulizija vs Josef Sharfield** tad-9 ta’ Settembru 2019, u **Il-Pulizija vs Clint Cauchi** tat-8 ta’ Gunju 2020. Id-difiza ma iccitat l-ebda digriet jew sentenza li ma qablitx mal-interpretazzjoni mogħtija minn din il-Qorti kif preseduta. Fl-opinjoni ta’ din il-Qorti, l-interpretazzjoni li hija tat lill-Artikolu 8(1) hija dik konformi mal-kliem uzat mil-legislatur, u hija interpretazzjoni prevedibbli hafna, u l-unika interpretazzjoni li tista’ tinghata skond il-kliem uzat mil-legislatur. L-imputata m’ghamlet l-ebda tentattiv sabiex tindika fejn id-digriet ta’ din il-Qorti in kwistjoni kien jippekkja milli jagħti certezza legali – hlief li tghid li hi ma taqbilx ma’ l-interpretazzjoni tal-ligi mogħtija minn din il-Qorti. Certament, l-opinjoni dwar l-interpretazzjoni tal-ligi tal-imputata ma jsarrafx f’nuqqas ta’ certezza ta’ dritt ai termini tal-Artikolu 6 tal-Konvenzjoni Ewropea u tal-Artikolu 39 tal-Kostituzzjoni .

25. Ovvjament, fis-sottomissjonijiet tagħha, id-difiza qed tonqos li tghid, li sabiex ikun applikabbli il-Kapitolu 537 fil-konfront tagħha, ir-reati mhux biss ma jkunux iridu jeccedu is-seba’ (7) snin prigunerija, izda hija tkun tissodisfa wkoll ir-rekwiziti l-ohra preskritti fl-Artikolu 8(2) tal-Kapitolu 537. Id-difiza targumenta li għaliex skond hi, il-piena għar-reati dedotti kontriha ma teccedix is-seba’ (7) snin prigunerija, allura din il-Qorti awtomatikament għandha tassumi l-funzjonijiet tal-Qorti dwar id-Droga, u din certament ma hix il-posizzjoni legali.

26. Pero anki jekk għall-grazzja tal-argument biss jigi koncess li l-interpretazzjoni tal-imputata hija il-wahda korretta, u jekk għall-grazzja tal-argument biss, l-imputata tikkwalifika skond l-Artikolu 8(2) tal-Kapitolu 537 – u f’dan ir-rikors hi lanqas qed tallega li tissodisfa r-rekwiziti ta’ dan l-Artikolu 8(2) - din il-Qorti ma tista bl-ebda tigbid tal-immaginazzjoni tifhem kif dan jista’ jgib li l-imputata se tigi soggetta għal piena iktar harxa minn dik li kienet applikabbli meta gew kommessi r-reati. Ir-reati gew allegatament kommessi fl-2008, u għalhekk f’kaz ta’ sejbien ta’ htija huma il-pieni applikabbli fl-2008 li għandhom jigu inflitti. Il-Kapitolu 537 gie promulgat fl-2015 – u cioe seba’ snin wara li allegatament gew kommessi r-reati li bihom l-imputata hi mixlija. L-Artikolu 8(7) tal-Kapitolu 537 jippreskrivi illi l-Qorti dwar id-Droga, *“tista’, minkejja kull ligi ohra, fil-kaz fejn persuna tinsab hatja, tiddeciedi li ma tapplikax it-terminu minimu mandatorju ta’ prigunerija jew l-eskluzjoni tal-applikazzjoni tal-ordni ta’ probation jew tas-sospensjoni ta’ terminu ta’ prigunerija applikabbli għal xi reat li, fir-rigward tiegħu, il-persuna akkuzata tinsab hatja.”* Fil-kaz odjern, anke f’kaz ta’ sejbien ta’ htija tal-imputata, ir-reati li bihom hija mixlija ma jgorrux piena ta’ terminu minimu mandatorju ta’ prigunerija, l-eskluzjoni tal-applikazzjoni tal-ordni ta’ probation jew l-eskluzjoni li tinghata sentenza ta’ prigunerija sospiza. Konsegwentement, din il-Qorti ma tistax tifhem, xi pregudizzju l-imputata ser issofri fir-rigward tal-piena ghax ma jigix applikat il-Kapitolu 537 fil-konfront tagħha.
27. Għal dawn ir-ragunijiet, din it-tieni kwistjoni sollevata mid-difiza hija manifestament mhux biss frivola izda anke vessatorja.

Konkluzjoni

28. Għal dawn ir-ragunijiet, il-Qorti tichad it-talba tad-difiza fir-rikors tagħha tas-6 ta’ Gunju 2022 għal riferenza kostituzzjonali, u tordna l-prosegwiment tal-kawza skond il-ligi.

Magistrat

Doreen Pickard

Deputat Registratur